

# 9

## ஜனாஸாவுக்கான கடமைகள்

காழியார் வீட்டிலிருந்து ஜனாஸா வெளியே கொண்டுவரப்படுகிறது. திரண்டிருந்த கூட்டத்தின் நடுவே மாணவர்கள் சிலரும் இருந்தனர். ஜனாஸா அடக்கம் செய்யப்பட்டு மக்கள் மையவாடியிலிருந்து வெளியேறும் வரை அனைத்து விடயங்களையும் கவலையோடு உன்னிப்பாக அவதானித்துக் கொண்டிருந்த அம்மாணவர்கள் நிலாம் ஆசிரியரைச் சந்தித்துக் கலந்துரையாடல் ஒன்றைத் தொடர்ந்தனர்.

**முஸ்லிம்கள் ஜனாஸாவை நாட்கணக்கில் வைத்திருக்காமல் அவசரமாக அடக்கம் செய்வது பற்றி அறிந்து கொள்ளலாமா?**

இஸ்லாம் அவசரமாக நிறைவேற்ற வேண்டிய சில விடயங்களைச் சுட்டிக் காட்டியுள்ளது. அதிலொன்று, ஒருவர் மரணித்தால் அவரை அவசரமாக அடக்கம் செய்தல் வேண்டும் என்பதாகும். மரணித்தவர் நல்லவராக இருந்தால் அவர் செல்லுமிடம் சிறந்தது. இந்நிலையில் அவரைத் தாமதப்படுத்துவது நல்லதல்ல. மேலும், மரணித்தவரை வீட்டில் தொடர்ந்து வைத்திருப்பது வீட்டாருக்கும் உறவினருக்கும் கவலையை நீடிக்கும். அவசரமாக அடக்கம் செய்வதால் அந்த நிலை தவிர்க்கப்படுகின்றது.



## மரணித்தவரின் உடலை மற்றவர்கள் பார்ப்பது தொடர்பாக நாங்கள் வரையறைகளை வைத்துள்ளோம் அல்லவா? எல்லோருக்கும் ஜனாஸாவைப் பார்ப்பதற்கு அனுமதி வழங்கப்படுவதில்லையே?

ஆம், முஸ்லிம்களுக்கு சில வரையறைகள் உள்ளன. ஆண் மையித்தை ஆண்களும், பெண் மையித்தைப் பெண்களும் பார்வையிடலாம். ஆயினும் 'மஹ்ரமிகள்' (திருமண முடிக்க அனுமதிக்கப்படாதோர்) பார்வையிட அனுமதிக்கப்படுவர்.

### நாம் ஜனாஸாவுக்கு நிறைவேற்ற வேண்டிய கடமைகள் யாவை?

முஸ்லிம் ஒருவர் மரணித்தால் அவருக்காக நான்கு கடமைகளை நிறைவேற்றுவது மற்ற முஸ்லிம்களின் கடமையாகும்.

- ★ குளிப்பாட்டுதல்
- ★ கபனிடுதல்
- ★ தொழுவித்தல்
- ★ அடக்கம் செய்தல்

இக்கடமைகளை நிறைவேற்றாது போனால் முழுச் சமூகமும் குற்றவாளியாகக் கணிக்கப்படும். இவ்வாறான கடமைகள் 'பர்ஸூ கிபாயா' எனப்படுகின்றன.

### ஒருவர் மரணித்தவுடன் என்ன செய்ய வேண்டும்?

ஒருவர் மரணித்ததாக உறுதியானால் முதலில் அவரது கண் இமைகளை மூடிவிட வேண்டும். பின்னர் வாயை மூடி நாடியைத் தலையுடன் சேர்த்து சீலைப் பட்டியால் கட்டிவிட வேண்டும். கால் பெருவிரல்கள் இரண்டையும் இணைத்துக் கட்டிவிட வேண்டும். மூட்டுக்களை மடித்து நிமிர்த்த வேண்டும். நெஞ்சு முதல் அடிவயிறு வரை மெதுவாக அழுத்தி வயிற்றிலுள்ள அசுத்தங்களை வெளியேற்றிய பின்னர் கழுவி சுத்தம் செய்ய வேண்டும். பின்னர் படுக்க வைத்து ஒரு துணியால் மூடிவிட வேண்டும். இவை ஜனாஸாவுக்கு உடனடியாகச் செய்ய வேண்டிய கருமங்களாகும்.

### பிறகு என்ன செய்ய வேண்டும்?

முதலாவதாக மையித்தைக் குளிப்பாட்ட வேண்டும். மரணித்தவரின் அவ்ரத், குறைகள் மற்றும் அந்தரங்க விடயங்களை வெளிப்படுத்தாத நம்பிக்கைக்குரிய உறவினரே இதனை நிறைவேற்றுவது பொருத்தமாகும். இயலாதபோது அனுபவ சாலிகளை இணைத்துக் கொள்ளலாம். குளிர்நீர், வெந்நீர், உவர்நீர் என்பவற்றில் பொருத்தமான ஒன்றைப் பயன்படுத்துவர். இலந்தை இலையையும், சவர்க்காரத்தையும் சேர்த்துக் கொள்வர். கற்பூரத்தையும் கலந்துகொள்ளலாம். நீராட்டு முன் அசுத்தங்கள் (நஜீஸ்) ஏதுமிருப்பின் அவற்றை அகற்றிவிட வேண்டும். முதலில் வுமூச் செய்வித்து பின்னர் நீராட்டி முடிந்ததும் மென்மையான துணியால் துடைக்க வேண்டும்.

## குளிப்பாட்டிய பின்னர் என்ன செய்ய வேண்டும்?

மையித்தைக் கபனிட வேண்டும்.

### கபன் என்றால்?

மையித்திற்கு அணிவிக்கும் வெள்ளை உடை கபன் எனப்படுகிறது. இது சுத்தமான பழைய வெள்ளைப் புடைவையாகவும் இருக்கலாம். எனினும் புதிய புடைவையையே பயன்படுத்துவர். ஆண்களாயின் மூன்று துணிகளாலும், பெண்களாயின் ஐந்து துணிகளாலும் மையித்தைப் போர்த்துவர். அவ்ரத் வெளிப்படாத நிலையில் சில இடங்களில் எளிமையாக நூலோடுவர். அதற்குப் பொருத்தமாக நேர்த்தியான முறையில் துணியை வெட்டி எடுப்பர். இறுதியாகக் கபனில் வாகனையைத் தெளிப்பர். கபனிடப்பட்ட பின் தலைக்கு மேல் ஒரு கட்டும், காலுக்குக் கீழ் ஒரு கட்டும், இடுப்பில் மற்றொரு கட்டும் போடுவர். பின்னர் அடக்கம் செய்வதற்காக சந்தூக்கில் வைத்து தோளில் சுமந்து செல்வர். தேவையான சந்தர்ப்பங்களில் மாத்திரம் வாகனத்தில் கொண்டு செல்வதுண்டு.



### தொழுகை எப்போது நடக்கும்?

குளிப்பாட்டி கபனிட்ட பின்னர் தொழுகை நடத்தப்படும். மையித்துக்கான தொழுகை, ஏனைய தொழுகைகளிலிருந்து சற்று வித்தியாசமானது. நின்ற நிலையிலேயே அது நிறைவேற்றப்படுகின்றது. மையித் வைக்கப்பட்ட சந்தூக்கு இமாமவர்களுக்கு முன்னால் கிடையாக வைக்கப்படும். ஆண் மையித்தாயின் முகத்துக்கு நேராகவும் பெண் மையித்தாயின் அதன் நடுப்பகுதிக்கு நேராகவும் இமாம் நிற்பார். அவருக்குப் பின்னால் மக்கள் அணியணியாக நின்று அவரைப் பின்பற்றித் தொழுவர்.

‘இந்த மையித்தின் மீது விதியான நான்கு தக்பீர்களையும் அல்லாஹ்வுக்காகத் தொழுகிறேன்’ என்ற நியயத்தோடு தொழுகையை ஆரம்பிப்பர். தொழுகையை நடத்துபவர் ‘அல்லாஹு அக்பர்’ என்று ஒலி எழுப்பியதும் மஃமூம்கள் தக்பீர் கட்டிக்கொள்வர். பின்னர் ஸூரத்துல் பாத்திஹாவை ஓதுவர்.

இரண்டாவது தக்பீருக்குப் பின் நபி ஸல்லல்லாஹு அலைஹி வஸல்லம் அவர்கள் மீது ஸலவாத்துச் சொல்வர். தொழுகையின் கடைசி அத்தஹிய்யாத்தில் இடம்பெறுகின்ற ஸலவாத் இப்ராஹீமிய்யாவை ஓதுவதே நல்லது.

اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ  
وَبَارِكْ عَلَى مُحَمَّدٍ وَعَلَى آلِ مُحَمَّدٍ كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ ، إِنَّكَ حَمِيدٌ مَجِيدٌ

பொருள் : யா அல்லாஹ்! இப்ராஹீம் நபி மீதும் அவர்களின் வழிவந்தவர்களின் மீதும் நீ கருணை புரிந்தது போன்று முஹம்மத் நபி மீதும் அவர்களின் வழிவந்தவர்களின் மீதும் கருணை புரிவாயாக! மேலும் யா அல்லாஹ்! இப்ராஹீம் நபி மீதும் அவர்கள் வழிவந்தவர்களின் மீதும் நீ அருட்பேறுகள் பொழிந்தது போன்று முஹம்மத் நபி மீதும் அவர்களின் வழிவந்தவர்களின் மீதும் நீ அருட்பேறுகள் பொழிவாயாக! நிச்சயமாக நீயே புகழுக்கும் மகத்துவத்திற்கும் உரியவன்.

(ஆதாரம்: புகாரி)

மூன்றாவது தக்பீருக்குப் பின் மையித்துக்காகப் பிரார்த்தனை செய்யப்படும். அதன்போது பின்வரும் துஆவை ஓதுவது மிகவும் சிறப்பானது.



பொருள் : இறைவா! இவரை மன்னிப்பாயாக! இவருக்கு அருள் புரிவாயாக! இவரைக் குணப்படுத்துவாயாக. இவரது தவறுகளை அலட்சியப்படுத்துவாயாக! இவர் தங்குமிடத்தை மதிப்பு மிக்கதாக ஆக்குவாயாக! இவர் நுழையும் இடத்தை விசாலமாக்குவாயாக! இவரைத் தண்ணீராலும் பனிக் கட்டியாலும் ஆலங்கட்டியாலும் கழுவுவாயாக! வெண்மையான ஆடையை அழுக்கிருந்து சுத்தம் செய்வதைப் போல் இவரை குற்றத்திருந்து சுத்தம் செய்வாயாக! இங்கிருக்கும் வீட்டை விடச் சிறந்த வீட்டையும் இங்கிருக்கும் குடும்பத்தை விடச் சிறந்த குடும்பத்தையும் இங்கிருந்த வாழ்க்கைத் துணையை விட சிறந்த துணையையும் இவருக்கு வழங்குவாயாக! இவரைச் சுவர்க்கத்தில் நுழைவிப்பாயாக! இவரை கப்ரின் வேதனையிருந்தும் நரக வேதனையிலிருந்தும் காப்பாயாக!

நான்காவது தக்பீருக்குப் பின் ஸலாம் கூறிக் தொழுகையை முடிப்பார். ஸலாம் கூற முன் பின்வரும் துஆவை ஓதிக் கொள்ளலாம்

اللَّهُمَّ لَا تَحْرِمْنَا أَجْرَهُ وَلَا تَقْتُلْنَا بَعْدَهُ وَاغْفِرْ لَنَا وَآلِهِ

பொருள் : இவரது நற்செயலுக்கான கூலியை எங்களுக்குத் தடுத்து விடாதே! இவருக்குப் பின் எங்களைச் சோதனையில் ஆழ்த்தி விடாதே! எமக்கும் இவருக்கும் மன்னிப்பளிப்பாயாக.

அதன் பின்னர் ஜனாஸாவைச் சுமந்து சென்று நல்லடக்கம் செய்வார்.

**மையித்தைக் கப்ரில் வைத்து அடக்கம் செய்வது எவ்வாறு?**



வெறுந் தரையிலேயே மையித் வைக்கப்படும். இதற்காகத் தனியான அமைப்பில் கப்ரைத் தோண்டுவர். மையித்தின் பருமனுக்கேற்ப நீளமும் அகலமும் கொண்டதாகக் கப்ர் இருக்கும். அதில் உட்குழி, வெளிக்குழி என இரண்டு குழிகள் இருக்கும். மையித்தைக் கிப்லாவை முன்னோக்கி உட்குழியில் வைப்பார். அதன்போது மையித்தின் வலப் பக்கம் நிலத்தில் பட்டிருக்குமாறும், முதுகுப்புறம் குழியின் பக்க வாட்டை தொட்டிருக்குமாறும் இருக்கும். மையித்தை உட்குழியில் இறக்கு வதற்காகப் பட்டியொன்றை அல்லது

பலமான சேலையைப் பயன்படுத்துவர். உட்குழியில் மையித் வைக்கப்பட்ட பின்னர் கபனில் கட்டப்பட்ட மூன்று கட்டுக்களையும் அவிழ்த்து விடுவர். வலது கன்னத்தைத் திறந்து ஒரு பிடி மண்ணை அணைத்து வைப்பர். உட்குழியைப் பலகையால் மூடுவர். வெளிக் குழியை மண்ணால் நிரப்புவர். பின்னர் மையித்துக்காகப் பிரார்த்திப்பர்.

இவ்வாறு கருத்துப் பரிமாறியதன் பின்னர், மாணவர்கள் நிலாம் ஆசிரியருக்கு நன்றி கூறி விடை பெற்றுச் சென்றனர்.

## பயிற்சி

1. ஒரு ஜனாஸாவுக்கு நிறைவேற்ற வேண்டிய நான்கு கடமைகளையும் குறிப்பிடுக.
2. ஒருவர் மரணித்தவுடன் உடனடியாக அவருக்குச் செய்ய வேண்டிய விடயங்களை எழுதுக.
3. நான்கு தக்பீர்கள் கொண்ட ஜனாஸா தொழுகையில் ஒவ்வொரு தக்பீருக்குப் பிறகும் ஓத வேண்டிய அவ்ராதுகளை எழுதுக.
4. ஜனாஸாவில் கலந்து கொண்டபோது உங்கள் உள்ளத்தில் எழுந்த உணர்வுகளை ஒரு கட்டுரையாக எழுதுக.

## செயற்பாடு

1. ஜனாஸா தொழுகையின் பர்ளுகளைக் கேட்டறிந்து எழுதுங்கள்.
2. ஜனாஸாத் தொழுகையில் மூன்றாம் தக்பீருக்குப் பின்னர் ஓதக்கூடிய துஆவை மனனமிட்டு ஒதிக்காட்டுங்கள்